



ఉదయం ఎనిమిదిన్నర అయింది. జి.టి. ఎక్స్ప్రెస్ మద్రాస్ స్టేషన్ చేరి ఇంకా పూర్తిగా ఆగకుండానే తలుపు తెరుచు కొని ప్లాట్ ఫారం మీదికి దూకాను. చేతిలో హ్యాండ్ బాగ్ భద్రంగానే ఉన్న దని దానివైపు ఓసారి చూసి రూఢిచేసు కొని స్టేషన్ బయటకు చేరాను. ఉద్యోగం, ఇంటర్వ్యూ—ఈ ఆలోచనలే తప్ప వేరే ధ్యానలేదు. వెంటనే విశేషా చలంగారిని కలుసుకోవాలి. టాక్సీ చేసు కొని పాండి బజార్లో దిగి ఓ హోటల్లో దూరి కాస్త కాఫీ తాగాను. అద్దంలో ఓసారి చూసుకొని ఓ కె. అనుకొని బిల్లు చెల్లించి బయటికి వచ్చి నడక సాగించాను. ఆయన ఇల్లు ఎంతో దూరంలోలేదు.

విశేషాచలం! ఓసారి నవ్వుకొన్నాను. ఆవును. ఆ ఇల్లే. గేటు ఓరగా వేసిఉంది. నెమ్మదిగా తెరుచుకొని

లోపలికి అడుగుపెట్టాను. అలాంటి ఇళ్ళలో ఆల్ఫ్రెడియన్ ఉంటుందేమోనని భయం. కాని ఆ అలికిడేమీలేదు. ఆవరణ అంతా పరిశుభంగా ఉంది. దారికి రెండుపక్కలా క్రోటన్లు, బోగన్ విల్లాలు. రెండువైపులా విశాలమైన లాన్లు. వాటిమధ్య అక్కడక్కడ గులాబీలు. మంచి టేస్ట్ ఉన్న వ్యక్తే. నా కాలిజోళ్ళ మట్టితో ఆ ప్రదేశాన్ని కలుషితం చేస్తున్నానేమోననే బెరుకుతో జాగ్రత్తగా నడిచి పోర్టికో చేరాను. కారుంది. ఇంట్లోనే ఉన్నాడన్నమాట. ఆ రోజు ఎప్పుడైనా సరే కలుసుకోవల సందని ఉత్తరంలో రాశాడు. ఇంతలో ఎవరో నౌకరు కాబోలు అటు వస్తే అడిగాను.

“విశేషాచలంగారున్నారా?” అతను జవాబుగా లాన్ కి ఓ దిశగా తల ఎగరేశాడు. అటుచూశాను. కొంచెం

దూరంలో నాలుగు గార్డెన్ కుర్చీ లున్నాయి. ఓ కుర్చీలో ఓ భారీమనిషి కూర్చుని పేపరు చూస్తున్నాడు. బట్టతల. పక్కన ఓ అమ్మాయి కూచుని ఉంది. ఆమెకూడా పేపరు చదువుతోంది. ఆమె ఎవరో? బహుశా ఆయన కుమార్తె ఏమో!

“వెళ్ళొచ్చా” సందేహిస్తూ అడిగాను మాటలు బిర్చు చెయ్యటం ఇష్టం లేనట్టు అతను మళ్ళీ తల ఎగరేశాడు. దగ్గరగా వెళ్ళి చేతులు జోడించాను.

“నమస్కారమండీ.”
 “కూర్చోండి.” కళ్ళద్దాల్లోంచి పేపరు మీదగా చూసి ఆయన తలూపాడు. ఆమె ఓసారి తలెత్తించాను మళ్ళీ పేపర్లో తల దూర్చింది. ఆయన కెదురుగా ఉన్న కుర్చీలో కూర్చున్నాను.

“నా పేరు ప్రకాష్ అండీ. పర్సనల్ సెక్రెటరీ కావాలని మీరు ప్రకటిస్తే నేను దరఖాస్తు పంపాను. ఇవాళ ఇంటర్వ్యూకి రావలసిందని మీరు జాబురాశారు.”

“ఎస్ ఎస్ ప్రకాష్.”
 “అవునుసార్ ఎసెస్ ప్రకాష్.”
 “నేనన్నది ఎస్ ఎస్ — అంటే అవు నవునని—మీ ఇనిషియల్స్ కావు.”
 “సారీ సర్. నా అహంక్షమించండి.”
 కొంచెం దెబ్బతిన్నాను. వెధవ ‘ఇగో.’
 “ఎందుకూ? దోషం భాషది, మీది కాదు.”

“భాషదేముందండి?”
 “భాషది కాకపోతే మీదా, నాదా? ఇంకోసారి ‘ఎసెస్ ప్రకాష్’ అన్నా ననుకోండి, నేను ఎద్దేవా చేస్తున్నానని మీరనుకోవచ్చు, వ్యంగ్యం అనుకో వచ్చు, నిక్నేమ్ అనుకోవచ్చు.”

“అదంతా అనుకోటంలో ఉంటుం దండి.” వినయంగా అన్నాను.

“అలా అనుకోటానికి ఆస్కార మిచ్చే భాషేం భాషయ్యా? నాకు తెలిక అడుగుతా.” అన్నాడాయన.

“భాషంటే భావాలకి మనమిచ్చే సాంకేతిక ప్రకటనేగదండీ.” అన్నాను. ఆ అమ్మాయి చప్పున కలుగచేసుకొంది.

“మన నౌకరు మన పని మనం చెప్పినట్టు చెయ్యాలా? భాష మన భావాన్ని యథాతథంగా బట్టాడా చెయ్యాలా, అక్కరేదంటారా?”

“చెయ్యాలండీ” కొంచెం బిడియపడి అన్నాను.

“చెయ్యకపోతే మన ప్రయోజనాన్ని నెరవేర్చే శక్తి దానికి పూర్తిగా ఉన్నట్టా లేనట్టా?” రెట్టించాడాయన.

“లేనట్టే ననుకోండి.”

“లేకపోబట్టే గదయ్యా ఇన్ని వ్యాఖ్యానాలూ, ఇన్ని తగాదాలూ, ఇన్ని కోర్టులూ—నానుస్తావే?” ఆయన ఏక వచన ప్రయోగం ప్రారంభించేశాడు.

“హార్మోనియంలో ‘స’ మెట్టు మీరు నొక్కినా, నేను నొక్కినా ‘స’ గానే వినిపిస్తుంది. అప్పుడూ, ఇప్పుడూ, ఎప్పుడూ అలాగే వినిపిస్తుంది. అలాగే రి, గ, మ, ప, ద, ని, అవునా?” అమె గొంతులో సప్తస్వరాలు పలికాయి. ఒక్కక్షణం వాదన మర్చిపోయాను.

“అవునండీ.”

“ఎందుకంటారు?”

“ఎందుకండీ?”

“అవి స్వరాలుగాని అక్షరాలుకావు కనుక.” అమె మాట్లాడే అక్షరాలు నాకు స్వరాలుగానే వినిపిస్తున్నాయి. అయినా మెచ్చుకున్నట్టు తలాపాను.

“భాషకి నడుమూలేదు, వెన్నెముకా లేదోయ్, దానిమీద ఆధారపడడం మనుషులకి మహాప్రమాదం.”

“అవునండీ. భాషని అభివృద్ధిపరచాలి.”

“కాదు ఘాట్ చెయ్యాలి.” తీవ్రంగా అన్నాడాయన.

అదిరిపడ్డాను. భాషా నక్సలైట్ లా ఉన్నాడు మహానుభావుడు.

“మీవి విప్లవ భావాలండీ.”

“అవి నువ్వు పొగుడుతున్నావో, తెగడుతున్నావో నీ భాషవల్ల తెలీదు. ఈ అర్థం పర్థం లేని భాషమీద నేను ఎదురుతిరిగాను, ఇన్ మై ఓన్ హంబుల్ వే. మా యశోద ఉంది చూశావా, మా అమ్మాయి—అదే ఈ అమ్మాయే, పేరేమిటో తెలుసా? చిరునవ్వుతో ఆయన ఆ అమ్మాయి వైపు చూశాడు.

“యశోదగారన్నారు కదండీ.” నమ్రతగా అన్నాను.

“కాదు. యోషో.”

“యోషోనాండీ.” అన్నా. తికమకపడి. యోషో ఏంపేరు!

“తమాషాగా ఉందా?”

“లేదండీ, బాగుందండీ. నమస్కార మంది యోషో గారూ.” కొంచెం ఇబ్బందిపడుతూ అమెవైపు తిరిగి చేతులు జోడించాను.

“నమస్కారం” అమె పెదవులమీద చిరు మందహాసం విరిసింది.

“యోషో అంటే అర్థం ఏమిటి?”

“యోష అంటే స్త్రీ గదండీ.”

“యోష కాదయ్యా, యోషో?”

“అంటే—?” బుర్రగోకోసాగాను.

“ఇంగ్లీషు లాంగ్వేజ్ అండ్ లిటరేచర్ లో ఎం. ఏ. పాసయ్యారు గదూ?”

“పాసయానండీ - ఫస్ట్ క్లాస్ కూడా వచ్చింది” నసిగాను.

“తెలుగుకూడా బాగా చదివావు కదూ?”

తలాపాను.

“ఇంకా—?”

“సంస్కృతంకూడా కొంచెం వచ్చింది, హిందీలోనూ ప్రవేశ ముందండీ—”

“అయినా యోషో అంటే అర్థం తెలియదు.”

“సారీ, తెలీదండీ.”

“అసలు అర్థం ఉంటే గదయ్యా తెలియటానికి. అదేమరి నా తిరుగుబాటు. అసలీ ఐడియా ఎలా వచ్చిందో తెలుసా?”

“అదంతా ఎందుకులే నాన్నా” ఆ అమ్మాయి విసుక్కుంది.

“ఐడియా లెప్పుడూ పరస్పరం వినిమయం చేసుకోవాలి. మాకో బెంగాలీ స్నేహితుడున్నాడోయ్, అతను మా అమ్మాయిని ‘యోషోదో’ అని పిలుస్తాడు. నాకు బ్రెయిన్ వేవ్ వచ్చింది. ‘దో’ తీసేశాను అర్థం పోయింది. అందం వచ్చింది. అంతే, యోషో!” మరిసిపోసాగాడు. ఆ విప్లవవీరుడు. ఆ అమ్మాయికి నవ్వువచ్చింది. నాకూ వచ్చింది.

“శేషాచలం, వి. అలాగే విశేషాచలం అయారు.” అమె అందుకుంది.

“అది కొంచెం తక్కువస్థాయి విప్లవం, అందులోంచి ప్రకాష్ లాంటి స్కాలర్ కొంత అర్థంలాగొచ్చు. సరే, అసలు విషయంలోకి వద్దాం. నువ్వు చూస్తే చాలా బుద్ధిమంతుడివిలా ఉన్నావోయ్ ప్రకాష్.”

నా ముఖం చేటంతయింది. “థాంక్యూ సార్” అన్నాను.

“నువ్వెప్పుడూ ఏ పరీక్షగానీ తప్ప లేదా?”

“లేదండీ. అన్నీ మంచి మార్కులతోనే పాసయాను.”

“తెలిసో తెలియకో కాపీ కొట్టడం—”

“ఛ. ఛ. అలాంటిది నా జన్మలో లేదండీ.”

“పోనీ, ఇంకొకరికి కాపీ ఇయ్యటం జరిగిందా?”

“లేదండీ. ఇలాంటి విషయాల్లో నేను చాలా స్ట్రిక్ట్.”

“క్లాసు లో అల్లరిచేసి వస్సెం డవటం—”

“నెవర్.”

“దబ్బులేకుండా హోటల్లో కాఫీ తాగి పట్టుబడటం—”

“దబ్బున్నదీ లేనిదీ చూసుకోకుండా నేనెప్పుడూ హోటల్కి వెళ్ళనండి.”

“ఎవరూ చూడకుండా సిగరెట్ తాగి దెబ్బలు తినటంవంటి—”

“ఇంత వరకూ సిగరెట్ పట్టుకొని ఎరగనండి.”

“సినిమాకని ఇంట్లో చెప్పకుండా—”

“ఎప్పుడూ చెప్పకుండా పోలేదండి.”

“అందరూ ఏవేవో వస్తువులు సాధారణంగా పోగొట్టుకుంటూంటారు. మరి నువ్వు—”

“నేను చాలా జాగ్రత్తగా ఉంటానండి. ఒక్క పెన్సిల్ ముక్కకూడా నేనెప్పుడూ పోగొట్టుకోలేదు.”

“ఊహా! చాలా జాగ్రత్తగా పెరిగావన్నమాట. సరే గాని, నిజం

“చెప్ప-సైకిల్ లైట్ లేకుండా పోతేనో, డబ్బుల్స్ రెడింగ్ వల్లో పోలీసులు నిన్ను ఎప్పుడో పట్టుకొని ఉంటారు. అప్పుడెలా ఫీలయ్యావు?”

“నాకు సైకిల్ తొక్కటం రాదండి. ఎప్పుడూ సైకిల్ ఎక్కలేదు.”

“ఎప్పుడైనా పడవ ప్రయాణంచేసి ఉంటావు - ప్రవాహం మధ్యలోకి వెళ్ళినప్పుడు నీ కెలాంటి అనుభూతి కలిగింది?”

“పడవ ప్రయాణం ఎప్పుడూ చెయ్యలేదండి.”

“ఈత వచ్చా?”

“రాదండీ.”

“అటల్లో ఎప్పుడన్నా దెబ్బలు తిన్నావుటయ్యా - గట్టి దెబ్బలు?”

“అంత ఒళ్ళుమరిచి ఏ ఆటా ఆడలేదండీ.”

“ఎప్పుడైనా బ్రెయిన్ ఆక్సిడెంట్లో గాని, బస్ ఆక్సిడెంట్లో గాని నువ్వుండటం తటస్థించిందా?”

“ఊహా!”

యువ దీపావళి ప్రత్యేక సంచిక



“ఆ ఆక్సిడెంట్ల అంకెలన్నీ నీకు అర్థరహితాలే నన్నమాట. నువ్వెప్పుడైనా సోషల్ సర్వీస్ కార్యకలాపాల్లో పాల్గొన్నావా?”

“లేదండీ - ఎక్కువగా చదువులోనే కాలం గడిపాను.”

“చీట్ల పేక ఆడతావా?”

“బ్రిడ్జి నేర్చుకోవాలని ఈ మధ్యే పుస్తకం కొన్నానండీ. కానీ అసలు నాకు కార్డ్ సెన్స్ లేదు సార్.”

“కథలు, గిథలు రాస్తావా?”

“చదువుతానండీ. రాసే దాకా రాలేదు.”

“ఎప్పుడైనా ఏ ప్రమాదంలోనైనా చిక్కుకున్నావా?”

వెంటనే నేనేమీ జవాబివ్వలేదు. ఏ ప్రమాదంలో చిక్కుకున్నాను. అయినా

ఏమిటి యక్షప్రశ్నలు? ఈయన అభిప్రాయం ఏమిటి?

“ఏం?” ఆయన నా వైపు దీక్షగా చూశాడు. నేను పెదవులు కదపబోయేంతలో నొకరు వచ్చి “ట్రంకాల్ సార్” అన్నాడు.

“ఇప్పుడే వస్తా నుండవయ్యా” అని విశేషాచలం నొకరు వెంట లోపలికి పోయాడు.

“ఏమండీ ట్రంకాల్ అన్నారు. ఏమైనా బిజినెస్ కార్ అయ్యుంటుందా?” ఆమెవైపు చూసి కొంచెం ఆదుర్దాగా అన్నాను.

“అవును. ఎప్పుడూ వస్తూనే ఉంటాయి.”

“పోనండీ. ఎవరికన్నా ఏమైనా సీరియస్ గా ఉండేమోనని భయపడ్డాను.”

అమె కొంచెం వింతగా నవ్వవు చూసింది.

“మీరు చాలా దూరంంచి వచ్చారా!”

“అవునంది. విజయవాడ నుంచి”

“ఉద్యోగం చాలా అవసరమా?”

“చాలా అవసరమంది!” అమె వైపు ఆశగా చూశాను.

“కాని ఈ ఉద్యోగం మీకు దక్కేటట్టు లేదే.”

“అలాగాంది. చాలా సిఫారసులున్నాయా” నిరుత్సాహంగా అన్నాను.

“ఉన్నాయి. మీకు వ్యతిరేకంగా.”

“వాట్. నాకు అలాంటి శత్రువులెవరూ లేరంది.” ఆశ్చర్యంగా అన్నాను.

“మీ సమాధానాలే. అన్నిటికీ లేదంది, కాదంది అంటే ఎలా సార్? ఎక్స్ క్యూజ్ మి. మీరు నవలలు చదవరా, సినిమాలు చూడరా? వాటిలో హీరోలు ఎలా డై నమిక్ గా ఉంటారు? డై నమిజమ్ ఈజ్ ది సీక్రెట్ ఆఫ్ సత్నెస్.” అమె లెక్కరిచ్చింది మహా చొరవగా.

అమె నా మంచి కోసమే చెప్పి ఉండవచ్చు. కాని నాకు కోపం వచ్చింది.

“నేను డై నమిక్ కే నంది. ‘చైతన్యం జీవిత చిహ్నం’ అని నేను ఒక పెద్ద అముద్రిత వ్యాసం కూడా రాశాను.” అన్నాను కొంచెం గర్వంగా.

“అయితే ఆ కథనే చెప్పండి” అందామె చులాగ్గా.

కథలా? అంటే: ఏమిటి ఈమె అభిప్రాయం!

“ఆ ఏదో బిజినెస్ కాలే. ఏమిటి నేను అడిగిన ప్రశ్న?” విశేషాచలం తిరిగివచ్చి కుర్చీలో జేరగిలబడుతూ నా వైపు చూశాడు.

“నేనేమైనా ప్రమాద పరిస్థితుల్లో ఎప్పుడైనా చిక్కుకున్నానా అని..”

“అః అః - చెప్పు.”

నేను గొంతు సవరించుకొన్నాను.

“పట్టు దల వల్లా, వినోద మనస్తత్వం వల్లా నేను కొన్ని సాహస చర్యలు చెయ్యాల్సి వచ్చిందండి - ఓ సారి స్మగ్లింగ్ లో వేలు దూర్చాను కూడా.”

విశేషాచలం కుతూహలంగా కుర్చీలోంచి కొంచెం ముందుకి వంగాడు. అమె కూడా ఆసక్తితో ఓసారి నవ్వవు చూసి మళ్ళీ పేపర్ వైపు దృష్టి మళ్ళించింది.

“స్మగ్లింగే!” అన్నాడాయన ఆశ్చర్యంగా.

“ఔనంది. ఓసారి మిత్రులతో కలకత్తా టూర్ వెళ్ళినప్పుడు ఎరక్క పోయి యధాలాపంగా మన బోర్డర్ సెక్యూరిటీ ఫోర్స్ కళ్ళు కప్పటం ఏమంత కష్టం కాదు” అన్నానంది. మా మిత్రుల్లో ఓ తీవ్రవాది “ఆ మాటలు ఉపసంహరించుకో, లేకపోతే పందెం వెయ్యి. బంగ్లాదేశ్ కి నీ ఇష్టం వచ్చిన దొంగసరుకు రవాణాచేసి మాటలు రుజువు చేసుకుంటే వెయ్యి రూపాయ లిస్తాను. నువ్వు ఓడిపోతే నీ మాటలు ఉపసంహరించుకొని క్షమాపణ చెప్పు కుంటే చాలు” అన్నాడంది. నాకు రోషంవచ్చి పౌరుషం పెరిగిందండి. పందెం కాశానంది. ఓ బస్తా సరుకు స్కూటర్ మీద కట్టి బయల్దేరానంది. సరిహద్దు రక్షణ వైన్యం సరిహద్దు దగ్గర అటకాయించిందండి. బస్తా విప్పి చూపించమన్నారండి. చూపించానంది. సరుకు కింద పొయ్యి మన్నారు. పోశానంది. ‘ఏమిటది’ అని ఒకాయన గర్జించాడు సార్. త్రివేణి దగ్గర గంగ మట్టండి. బంగ్లాలో మా మిత్రుడి తండ్రి ఒకాయన మహా పూర్వాచార పరాయణుడున్నాడంది - చావు బతుకుల్లో ఉన్నాడు. పోయేముందు త్రివేణి దగ్గరి గంగమట్టి ఒళ్ళంతా పట్టించుకొని ప్రాణం విడవాలని ఆయన కోరిక.

దయచేసి నన్నొదిలిపెట్టండి. ఆయన ఇంకా బతికి ఉంటే ఆయన చివరికోరిక నెరవేర్చే అవకాశమివ్వండి.” అని ప్రాధేయపడ్డాను సార్. ‘వీల్లేదు నిన్ను అరెస్టు చేయవలసింది అవలు. దయ తలిచి వదిలిపెడుతున్నందుకు సంతోషించు. వెళ్ళు.” అన్నాడంది ఆయన. ‘ఈ మట్టి చేరవెయ్యటానికి అనుమతి ఇవ్వకపోతే ఆ ముసలాయన చచ్చి దయ్యమై మిమ్మల్ని పీక్కు తింటాడంది’ అన్నాను. ఆ అధికారి ముఖం చిట్టింది ‘సరే పో’ అన్నాడంది. మట్టి అంతా గోతాలోకి ఎత్తుకొని బంగ్లాకి పోయి తిరిగొచ్చేనంది.”

“మట్టి దొంగరవాణా వస్తువు కాదోయ్. అందులో గొప్పేముంది?”

“నేను దొంగరవాణా చేసింది మట్టి కాదండి. సరికొత్త స్కూటర్.”

“అః ఘటికుడివే!” ఆయన నోరు తెరిచి నవ్వవు రెప్పవెయ్యకుండా చూడ సాగాడు. అమె విస్మయంగా, మనసు సోదా చేస్తున్నట్టుగా తీక్షణంగా నవ్వవు చూసింది. నాకు గర్వం కలిగింది.

“ఇంకోసారేమైందో తెలుసాండి-” అమె చప్పున లేచి నిలబడింది.

“నాన్నా, మనం మీ బెంగాలీ స్నేహితుడింటికి వెళ్ళాలని ప్రోగ్రాం వేసుకొన్నాం. బైమయింది.”

“అవునవును. నువ్వు ఓ గంట వెయిట్ చెయ్యవోయ్. మళ్ళీ వచ్చి మాట్లాడతాను.” ఆయన కూడా లేచి నిలబడ్డాడు.

“అలాగే సార్. ఈ ఒక్క సంఘటన వినండి.”

“ఊః చెప్పు” ఆయన కారువైపుకి నడవసాగాడు. అమె ముందే పోర్టికో వైపు అడుగు లేసింది.

“ఓసారి రైల్వో మద్రాసే వస్తున్నా సార్. తెల తెల వారు తుండగా నెల్లూరులో ఓ వ్యక్తి చేతిలో హండ్

బాగ్ లో నా కంపార్ట్ మెంట్ లోకి ఆదరా బాదరాగా ఎక్కడండి. చూడగానే పసి కట్టాను. అతను స్మగ్లర్ !”


“ఎలా తెలుసు?” ఆయన వెనక్కి తిరిగి నావైపు చూశాడు.

“నేను స్మగ్లింగ్ మీద కొన్ని పుస్తకాలు చదివానండి. అందువల్ల కొన్ని రహస్యాలు తెలుసు. స్మగ్లర్ ని సులభంగా గుర్తుపట్టొచ్చు. అతని హ్యాండ్ బాగ్ కూడా నా హ్యాండ్ బాగ్ లాంటిదే. నాకు ఓ చిలిపి ఊహ కలిగింది. అసలే నాది ప్రమాదాన్ని ఆహ్వానించే తత్వం. నా ఊహ సరైందో కాదో తెలుసుకోవాలనిపించింది. నేర్చుగా హ్యాండ్ బాగ్ లు మార్చేశాను. నా ఆశ్చర్యానికి అంతులేదు. సెంట్ వర్సెంట్ కరెక్టసార్. దాన్నిండా వాచీలూ, కలాలూ — ఫారిన్ వి నెమ్మదిగా అతన్ని అనుసరించి అతను బస్ చేసిన హోటల్ చేరి, రూమ్ లోకి వెళ్ళి తలుపేసి మిస్టర్, నీ హ్యాండ్ బాగ్ ఓపెన్ చెయ్యి” అన్నాను. అతను యాంత్రికంగా బాగ్ తెరిచాడు. అతని ముఖంలో నెత్తురుచుక్కలేదు. దొంగసరుకుకి బదులు బద్దరు లాల్చీ, దోవతీ ఉన్నాయి. వెంటనే నా చేతిలో పెట్టె తెరిచాను. “స్మగ్లింగ్ మానేసి మర్యాదగా నీతిగా బతుకుతావా, పోలీస్ కి రిపోర్టివ్వనా” అని బెదిరించాను. అతడు కాళ్ళావేళ్ళా పడ్డాడు. “ఇదే మొదలండీ, ఇంకెప్పుడూ చెయ్యనండీ” అని అతను ప్రాధేయపడితే జాలివేసి, బుద్ధి చెప్పి వచ్చేశాను.”

విశేషాచలం నావైపు కొంచెం అయోమయంగా చూశాడు. ఆమె కారు దోర్ తెరిచి స్టీరింగ్ సీట్ లో కూర్చోంది. విశేషాచలం కారెక్కబోతుండగా వెనకనించి ఎవరో పిలిచారు.

“సార్, విశేషాచలంగారు మీరేనా?” ఆయన వెనుదిరిగి చూచాడు. నేనూ చూశాను. పోలీస్ ఇన్ స్పెక్టర్ :

యువ దీపావళి ప్రత్యేక సంచిక



“అవును, ఏం కావాలి మీకు?”
 “వీరెవరు?” నన్ను చూపించి అడిగాడు ఇన్ స్పెక్టర్.
 “పర్సనల్ సెక్రటరీ పోస్ట్ కి ఇంజర్ వ్యూకి వచ్చారు.”
 “ఐసీ-మీ పేరు ఎస్.ఎస్. ప్రకాష్?”
 “అవునండీ.” అన్నాను ఆశ్చర్యంగా. “నా పేరు ఈయన కెలా తెలిసింది?”
 “మీ హ్యాండ్ బాగ్ తెరవండి.”
 “ఎందుకండీ?”
 “తెరవండి” కొంచెం దౌర్జన్యంగా అన్నాడు ఇన్ స్పెక్టర్.
 నేను ముఖం చిట్లించుకొని “ఏమిటి ఈ దౌర్జన్యం? సోదా చెయ్యదలిస్తే సెర్పివారెంట్ చూపండి” అన్నాను. ఆమాత్రం దైర్యం ప్రదర్శించకపోతే విశేషాచలం నాకేం ఉద్యోగమిస్తాడు :
 “కాన్ స్టేబిల్ ఆ హ్యాండ్ బాగ్ తెరు.”
 కాన్ స్టేబుల్ దౌర్జన్యంగా నా చేతి లోంచి బాగ్ తీసి తెరిచాడు. “ఈ దౌర్జన్యానికి మీరు క్షమాపణ చెప్పుకోవాలని వుంటుంది” అంటూ పెట్టెవైపు యధా లాపంగా చూసి అదిరిపోయాను. నా కాళ్ళకింద నేల జారిపోతున్నట్టయింది. అందరి ముఖాలవైపు అయోమయంగా చూశాను. అందరూ నావైపు తిరాస్కార సూచకంగా చూస్తున్నారు.
 “స్మగ్లర్!” ఇన్ స్పెక్టర్ అన్నాడు.
 “ఈ బాగ్ నాది కాదండీ. ఇందులో

వాచ్ లు ఉన్నాయి. నా బాగ్ లో దుస్తులు తప్ప ఏవీ లేవండీ. రైల్వో మారిపోయి ఉంటుందండీ,” అన్నాను హీనస్వరంతో.
 “అవన్నీ తర్వాత విచారణలోకి వస్తాయి. కస్టమ్స్ చట్టం సెక్షన్ 111 కింద మీరు నేరం చేశారని మా ఆరోపణ. మీసా కింద మిమ్మల్ని కస్టడీలోకి తీసుకొంటున్నాం. పదండీ.”
 నేను పాతాళంలోకి కుంగిపోతున్నట్టు అనిపించింది. తలెత్తలేకపోతున్నాను. ఇదెలా జరిగింది?
 “సార్, ఇన్ స్పెక్టరుగారూ, నా మాట నమ్మండి. నేనేం నేరం చెయ్యలేదు. ఇదేదో పొరపాటునో, ఎవరో కావాలనో చేశారండీ. నెల్లూరులో నా కంపార్ట్ మెంట్ లో ఎవరో ఇలాంటి హ్యాండ్ బాగ్ తో నే ఎక్కారండీ, అవును సార్. ఇది అతని పనే. నే నెప్పుడూ స్మగ్లింగ్ కాదు గదా, ఎలాంటి చట్టవిరోధమైన చర్యలూ చెయ్యలేదండీ. విశేషాచలంగారూ, మీకు చెప్పినవి వట్టి కల్పిత కథలండీ. నిజం సార్. స్లీజ్ నన్ను నమ్మండి. ఇన్ స్పెక్టర్ నిజం కూపీ తీయించండి.”
 “మిమ్మల్ని అరెస్ట్ చేశామని చెప్పాను. పోలీస్ స్టేషన్ కి పదండీ.”
 అవమానభారంతో నా తల వాలిపోతోంది.
 “విశేషాచలంగారూ, నా కిక్కడ

ఎవరూ తెలీదండీ. ఈ వార్త తెలిస్తే మా పేరెంట్స్ కి గుండె పగిలిపోతుందండీ. నా నిర్దోషిత్వాన్ని రుజువు చేసుకుంటాను. నాకు జామీ నిచ్చి ఆ అవకాశం కల్పించండి సార్."

"జామీనా? నో, నో, నో. సారీ," అన్నదాయన కోపంగా, దృఢంగా.

"నేను నిజంగా నిర్దోషినండీ."

"ఎలా?" అన్నదాయన కర్కశంగా.

"మీరూ నమ్మారా?" యోషో ఊఖం లోకి చూశాను. ఆమె నావైపు అలాగే గుడ్లప్పగించి చూడసాగింది.

"ఎవరూ నమ్మారా?" విస్పృహతో అన్నాను.

"నీలాంటివాళ్ళని చాలామందిని చూశాం, ఇంక పద." ఇన్ స్పెక్టర్ నా రెక్క పట్టుకొన్నాడు. నేను కోపంతో విడిలించుకున్నాను. "ఎందుకండీ ఇలా నన్ను వృధాగా బాధపెడతారు? నే నేం నేరం చెయ్యలేదు. నా మాట నమ్మండి." దృఢంగా, నిజాయితీ ఉట్టిపడేట్టు అన్నాను.

"కానిస్టేబిల్!" ఇన్ స్పెక్టర్ గర్జించాడు.

"స్టీజ్. మీకు ఎలా చెప్పాలి? ఎలా చెప్తే మీకు నా నిజాయితీ, నా నిర్దోషిత్వం వెల్లడవుతుంది! ప్రకాష్ ఏ నేరం చెయ్యలేదు. ప్రకాష్ హాజ్ డన్ నో క్రైమ్. ప్రకాష్ నే కోయి గల్తీ నహీ కీ. ప్రకాష్ కిమపి అపరాధం న కృతవాన్. ఇంకెలా చెప్పాలి? ఏ భాషలో చెప్పాలి? ఎలా నా మనసు మీ ముందు పెట్టాలి? యోషో, స్టీజ్ కమ్ టు మై రెస్యూక్యూ - ఇన్ స్పెక్టర్ - నన్నొదిలి అసలు దొంగని పట్టుకోడానికి ప్రయత్నించండి." నా ఆవేదనంతా వెళ్ళబోసుకున్నాను.

"చాల్లే వయ్యా కబుర్లు. ఇద్దరూ తోడుదొంగలే. మాకు ముందే ఆ రెండో అతని ఆచూకీ తెలిసి నిఘా

వేశాం. అదెలాగో పసికట్టి మీరు బాగ్ లు మార్చారు. అతని ఆరా తీసి వెళ్ళేసరికి హోటల్ రూం తాళం వేసి ఎటో పోయాడు. అతని బాగ్ రూంలోనే ఉంది సెర్పి చేశాం. అందులో ఇవాళ ఇంటర్ వ్యూకి రమ్మని ఎస్ ఎస్. ప్రకాష్ పేర విశేషాచలంగారి జాబు ఉంది. ఇదో తంత్రం. ఏం ఆయన్ని కూడా ఇందులో ఇరికించాలనా ప్రయత్నం - పద పద" ఇన్ స్పెక్టర్ నా విన్నపం అంతా కొట్టిపారేశాడు. చేసేదిలేక విశేషాచలంవంకా, యోషో వంకా జాలిగా చూశాను. ఆమె ఆఖరి క్షణంలోనైనా అడ్డుపడుతుందనుకున్నాను. కాని ఆమెలో చలనంలేదు. గుడ్లప్పగించి నావైపు అలా తేరిపార చూడడమే తప్ప ఆమె నోటినుంచి ఒక్క మాటకూడా రాలేదు. చేసేదిలేక "పదండి" అని ఇన్ స్పెక్టర్ తో అని బరువుగా కదిలాను.

పోలీస్ స్టేషన్లో లాకప్ రూంలో కూర్చోగానే కనీ, మొండితనం నన్ను ఉక్కిరి బిక్కిరి చేశాయి. ఇక అబద్ధాలు రాబట్టటానికి హింసిస్తారు కాబోలు. ఏంచేస్తే అది చేసుకోనీ. నా జీవితం ఇక్కడే అంతమైనా సరే. ఇంక ఒక్క మాట మాట్లాడను. ఛీ. ఎంత మొర పెట్టుకున్నా ఒక్కరూ నా నిర్దోషిత్వం నమ్మలేదు. ఇదంతా అసలు ఆ యోషో వల్లే జరిగింది. దైనామిజంట దైనామిజం. లేనిపోని కట్టుకథలు నాచేత అల్లించింది. విశేషాచలం అందుకే నన్ను నమ్మలేదు. అయినా ఆశ్చర్యం. అలా జరిగిందేమిటి? టాయిలెట్ లోకి పోయినప్పుడు అతను బాగ్ మార్చాడు కాబోలు. రాస్కెల్. ఆలోచనలతో తల దిమ్మెక్కిపోతోంది. ఇంతలో తలుపు తీసిన చప్పుడయి తలెత్తి చూశాను.

"ఇన్ స్పెక్టర్ రమ్మంటున్నారు, పదండి" కాన్ స్టేబిల్.

యాంత్రికంగా లేచి అతన్ని అనుసరించాను.

ఇన్ స్పెక్టర్ ఛేబిల్ పక్కన విశేషాచలంని చూసి ఆశ్చర్యపోయాను.

"వీరు మీకు జామీనిచ్చారు. జామీను మీద విడుదల చేస్తున్నాం. పిలిచినప్పుడు రావాలి. ఇంక వెళ్ళొచ్చు."

"థాంక్యూ సర్" అని ఇన్ స్పెక్టర్ వైపు విశేషాచలంవైపు చూసి అన్నాను. విశేషాచలం మాట్లాడకుండా లేచి నిలబడ్డాడు. అతనివెంట స్టేషన్ బయటికి వెళ్ళాను. ఆయన కార్లో కూర్చోమన్నాడు. నేను సందేహించాను. ఆయన చాలా పొడిగా అయిష్టంగా "కారెక్కు" అన్నాడు. చప్పున కార్లో కూలబడ్డాను.

"నువ్వు దోషివో నిర్దోషివో నాకు తెలీదు. యోషో నీకు జామీ వివ్వమని పట్టుబట్టింది. లేకపోతే మళ్ళీ నీ ముఖం చూడాలిసిన అవసరం నాకు పట్టేదికాదు" అన్నదాయన కోపంగా, విసుగ్గా.

యోషో! నా మనసులో కృతజ్ఞతా భావం వెల్లి విరిసింది. ఇంటికి వచ్చేదాకా ఇంక ఆయన నాతో మాట్లాడలేదు. పోలీస్ లో కారాపి "నా జామీను ఉన్నంతవరకూ నువ్వు ఇంకెక్కడికీ కదలటానికి వీలేదు. పోయి లాన్లో కూర్చో" అని డోర్ తెరుచుకుని దిగి దడలున డోర్ వేసి ఇంట్లోకి వెళ్ళి పోయాడు.

లాన్లో యోషో కూర్చుని ఉంది.

"థాంక్సండీ. గొప్ప సహాయం చేశారు. నా మాటల్లోని నిజాయితీ మీ ఒక్కరై నా గ్రహించినందుకు నాకు సంతోషంగా వుంది," అన్నాను.

"ఏ మాటలు?" అందామె.

"పోలీస్ ఇన్ స్పెక్టర్ నన్ను అరెస్ట్ చేసినప్పుడు నేను మాట్లాడిన మాట లండీ," అన్నాను.

"ఓ! ఆ మాట లేవీ నేను వినలేదు గదా!" అందామె.

"ఆదేమిటండీ, మీ ఎదుటే అంత సేపు నా కొచ్చిన భాషలన్నిటిలో కూడా

నా నిజాయితీ గురించి చెప్పుకొన్నా గదండీ.”

యోషో నవ్వింది.

“నేను డ్రైవర్ సీట్ లో కూర్చుని తలుపేసుకోగానే ఈ గొడవంతా జరిగింది గదా. డోర్ అద్దం తియ్యాలని కూడా నాకు తట్టలేదు. మీ హావ భావాలూ, మీ అంగిక నిన్యాసం చూశానే గాని మీ మాటలూ, ఎవరి మాటలూ నాకు వినపడలేదు. ఎలా వినపడతాయి, అద్దం అడ్డుంటే!”

నాకు మతిపోయినంత పనయింది. అంత ఘోషా వృధాయే!

“మరి నాకు జామీనెందుకు ఇప్పించి నట్టు?”

“మీరు వెళ్ళింతర్వాత నాన్న చెప్పారు మీరు జామీను ఇప్పించమని అడిగారనీ, తను నిరాకరించాననీ. నేను సిఫారస్ చేశాను.”

“నా నిజాయితీ తెలీకుండానే సిఫారస్ చేశారా?”

“తెలీకేం!”

“ఎలా తెలుసు నేను నిర్దోషినని..?”

“తెలుసు, కాని ఎలా తెలుసో తెలియదు.”

అమెవైపు దీక్షగా చూశాను.

“ఎలా తెలుసో కూడా మీకు తెలుసు. దయచేసి చెప్పండి.”

అమె నవ్వింది.

“అద్దం అడ్డుంటే మాటలు వినబడ లేదు. లేకపోతే వినబడేవి. అలాగే మనుషుల కళ్ళకి అగోచరమైన తెరలు ఉంటాయి. ఆ తెరను దాటి మనసులు చదవొచ్చు.”

“ఇదేమైనా వైజ్ఞానిక సిద్ధాంతమా?”


సందేహంగా అడిగాను.

“యోషో సిద్ధాంతం” అమె గలగల నవ్వింది.

“యోషో, మీ మాటలకి అర్థంలేదు.”

“యోషోకి అర్థం ఏమిటి?”

అమె సూటిగా నా కళ్ళలోకి



చూసింది. అకస్మాత్తుగా ఆ కళ్ళలో ఏదో మెరుపు మెరిసినట్టయింది.

ఓహో! యోషో, యోషో, ఇంక మాట్లాడను.

“ఇప్పుడే మీ నిజాయితీకి ప్రూఫ్ దొరికింది. కొద్ది నిమిషాల కిందటే మీ బాగ్ మార్చిన వ్యక్తి మీకోసం వచ్చాడు. దాస్ ప్రకాష్ లో బసచేస్తున్నారనీ, అక్క-

డికి వెళ్ళి మీ బాగ్ తీసుకోవచ్చనీ చెప్పి, అతను వెళ్ళగానే పోలీస్ స్టేషన్ కి ఫోన్ చేశాను. అటకట్టు యధాలాపంగా అనేసి అమె చేతిలోకి పేపర్ తీసుకొంది. ఏదో అనాలని జిహ్వా తాపత్రయపడ్డది, గింజుకొంది, కొట్టుకొంది. చివరికి ఒక్కమాట మాత్రమే అనగలిగింది.

“యోషో!”